

Azərbaycan qadını müdrikliyin, fədakarlığın və gücün rəmzidir

Azərbaycan xalqının tarixində qadının xüsusi və əvəzsiz yeri olub. Qadınlarımız əsrlər boyu zəkası, müdrikliyi, sədaqəti və mərdliyi ilə seçilərək cəmiyyətimizin inkişafına böyük töhfələr veriblər. Qədim zamanlardan bu günə Azərbaycan qadını cəmiyyətimizin inkişafında, dövlətin möhkəmlənməsində və milli kimliyimizin formalaşmasında əvəzsiz xidmətlər göstərüb.

Azərbaycan qadınının xarakterində xüsusi bir güc və mənəvi ucalıq var. O, hər zaman ailəsinin dayağı olub, çətin zamanlarda xalqımızın yanında dayanıb. Tarixin müxtəlif dövrlərində qadınlarımız ana və həyat yoldaşı olmaqla yanaşı, həm də qəhrəman, ziyalı, müəllim, elm adamı və dövlət xadimi kimi fəaliyyət göstəriblər. Onların hər biri xalqımızın inkişafına öz töhfəsini verib və adlarını tariximizin şərəfli səhifələrinə yazdırıblar.

Azərbaycan qadını milli mədəniyyətimizin və mənəvi dəyərlərimizin qoruyucusudur. Xalqımızın zəngin folklorunun, adət-ənənələrinin və ailə dəyərlərinin nəsil-dən-nəslə ötürülməsində qadınların rolu əvəzsizdir. Onlar, sadəcə, ailə ocağını qo-

rumaqla kifayətlənməyiblər, həmçinin övladlarına vətənə sevgi, milli kimlik və yüksək mənəvi dəyərlər aşılayıblar. Məhz bu səbəbdən Azərbaycan qadını hər zaman hörmət və ehtiramla yad edilib.

XX əsr dünyada qadınların ictimai həyatda fəallığının artdığı bir dövr kimi yadda qalıb. Bu proses Azərbaycandan da yan keçməyib. Qadınlarımız həm Azərbaycan Xalq Cümhuriyyəti dövründə, həm də sonrakı mərhələlərdə cəmiyyətin müxtəlif sahələrində fəal iştirak edərək ölkəmizin inkişafına öz töhfələrini veriblər. Azərbaycan qadınları bir çox ölkədən daha əvvəl seçki hüququ əldə ediblər. 1919-cu ildə qadınlara səsvermə hüququnun verilməsi Azərbaycan cəmiyyətinin demokratik dü-



şüncəsinin və inkişaf səviyyəsinin bariz göstəricisidir. Bu, bir daha sübut edir ki, qadınlarımız tarix boyu cəmiyyətin fəal üzvü olublar. Onlar daim ölkənin ictimai-siyasi həyatında iştirak edir, dövlətin inkişafında mühüm rol oynayırlar. Azərbaycan qadınlarının elm və təhsil sahəsində irəli-

ləyiş əldə etməsi ölkəmizin tərəqqisinə böyük təsir göstərüb.

Müstəqillik dövründə Azərbaycan qadınlarının fəaliyyəti daha da genişləniüb. Müasir Azərbaycan qadını həm də siyasət, iqtisadiyyat, elm, mədəniyyət və digər sahələrdə uğurla fəaliyyət göstərib. O, həm qayğıkeş ana, həm də bacarıqlı rəhbər, ziyalı və ictimai xadim kimi cəmiyyətin inkişafında mühüm rol oynayır. Bu gün Azərbaycan qadını dövlət idarəçiliyində, parlamentdə, diplomatiyada və sahibkarlıq sahəsində mühüm mövqelər tutur.

Ölkəmizdə həyata keçirilən dövlət siyasəti də qadınların cəmiyyətdə fəal iştirakını dəstəkləyir. Müstəqil Azərbaycan Respublikasının qanunvericiliyi qadınların hüquqlarını qoruyur və onların kişilərlə bərabər imkanlara malik olmasını təmin edir. Azərbaycan Konstitusiyası kişi və qadının hüquq bərabərliyini təsbit edir və bu istiqamətdə mühüm hüquqi baza yaradır. Qanun qarşısında bərabərlik prinsipi Azər-

baycan qadınlarının cəmiyyətin bütün sahələrində öz potensialını nümayiş etdirməsinə imkan verir.

Azərbaycan qadınının cəmiyyətdəki yüksək mövqeyi xalqımızın mental dəyərləri ilə də sıx bağlıdır. Xalqımız qadına həmişə böyük hörmətlə yanaşıb, onu ailənin və cəmiyyətin müqəddəs dayağı hesab edib. "Ana", "Vətən", "Torpaq" kimi müqəddəs anlayışların bir-biri ilə əlaqələndirilməsi də qadına verilən yüksək qiymətin göstəricisidir. Ana obrazı xalqımızın düşüncəsində müqəddəslik rəmzi kimi qəbul olunur.

Azərbaycan qadını, sadəcə, sülh və inkişaf dövrlərində yox, çətin zamanlarda da öz gücünü və iradəsini nümayiş etdirib. Xalqımızın tarixində baş verən ağır sınaqlar zamanı qadınlar böyük fədakarlıq göstərüb, vətən uğrunda mübarizədə ön sıralarda dayanıblar. Onlar həm arxa cəbhədə çalışıb, həm də milli ruhun qorunmasında mühüm rol oynayıblar.

Azərbaycan qadını həm də yüksək mənəviyyatın və humanizmin daşıyıcısıdır. Onun mərhəməti, qayğıkeşliyi və fədakarlığı cəmiyyətin mənəvi inkişafında mühüm rol oynayır. Qadınlar ailədə sevgi və harmoniyanın qorunmasında, övladların düzgün tərbiyəsində və sağlam cəmiyyətin formalaşmasında əsas mövqeyə sahibdirlər.

Bu gün Azərbaycan qadını dünya miqyasında da öz bacarığını və potensialını nümayiş etdirir. Müxtəlif beynəlxalq layihələrdə, elmi konfranslarda, mədəni tədbirlərdə və diplomatik platformalarda ölkəmizi layiqincə təmsil edən qadınlarımız Azərbaycan dövlətinin və xalqının nüfuzunu daha da yüksəldirlər.

Azərbaycan qadını bütövlükdə xalqın gücüdür. Onun mərdliyi, sədaqəti və yüksək mənəvi keyfiyyətləri bütün bəşəriyyət üçün nümunədir.

***Təhminə VERDİYEVA,
"Azərbaycan"***